

ஆகாஷ்வாணி - செய்திகள்

தலைப்புச் செய்திகள்

1. மணிப்பூர் முதலமைச்சராக பிஜேபியைச் சேர்ந்த திரு. Y. Kemchand Singh இன்று பதவியேற்றார்.
2. மக்களவை நடவடிக்கைகள், எதிர்க்கட்சிகளின் அமளி காரணமாக இன்றும் பாதிக்கப்பட்டன.
3. மக்களவை எதிர்க்கட்சித் தலைவர் திரு. ராகுல் காந்தி, சீக்கியர்களை அவமதித்துள்ளதாக பிஜேபி குற்றம் சாட்டியுள்ளது.
4. ரஷ்யா - யுக்ரைன் - அமெரிக்கா இடையேயான முத்தரப்பு பேச்சுக்கள் இன்று அபுதாபியில் நடைபெறுகிறது.
5. Zagreb ஓப்பன் மல்யுத்தப் போட்டியில், இந்தியாவின் Sujeet Kalkal இறுதியாட்டத்திற்கு முன்னேறியுள்ளார்.

>>>>>><<<<<<

மணிப்பூர் முதலமைச்சராக பிஜேபியைச் சேர்ந்த திரு. Y. Kemchand Singh இன்று பதவியேற்றார்.

இம்பாலில் உள்ள மக்கள் மாளிகையில் ஆளுநர் திரு. அஜய்குமார் பல்லா, அவருக்கு பதவிப் பிரமாணம் செய்து வைத்தார்.

Kuki சமுதாயத்தைச் சேர்ந்த சட்டப்பேரவை உறுப்பினர் திருமதி. Nemcha Kipgen துணை முதலமைச்சராக பொறுப்பேற்றுக் கொண்டார்.

முன்னதாக, மணிப்பூரில் குடியரசுத்தலைவர் ஆட்சி விலக்கிக் கொள்ளப்பட்டது.

இதற்கான அறிவிக்கையை மத்திய உள்துறை அமைச்சகம் வெளியிட்டது.

>>>>>><<<<<<

பிரதமர் திரு. நரேந்திர மோடி, இரண்டு நாள் அரசுமுறைப் பயணமாக வரும் சனிக்கிழமை மலேசியா செல்கிறார்.

மலேசிய பிரதமர் திரு. அன்வர் இப்ரஹிமின் அழைப்பை ஏற்று, பிரதமர இந்தப் பயணத்தை மேற்கொள்வதாக வெளியுறவுத்துறையின் செய்திக்குறிப்பு தெரிவிக்கிறது.

இந்தப் பயணத்தின் போது மலேசிய பிரதமருடன் பேச்சு நடத்தும் பிரதமர் திரு. நரேந்திர மோடி, அங்கு வசிக்கும் இந்திய வம்சாவளியினருடனும் கலந்துரையாடவுள்ளதாக அதில் குறிப்பிடப்பட்டுள்ளது.

தொழில் மற்றும் வர்த்தக சங்க பிரதிநிதிகளுடனும் விவாதிக்கவுள்ளதாக அந்த செய்திக்குறிப்பில் தெரிவிக்கப்பட்டுள்ளது.

>>>>>><<<<<<

மக்களவை நடவடிக்கைகள், எதிர்க்கட்சிகளின் அமளி காரணமாக இன்றும் பாதிக்கப்பட்டன.

பல்வேறு பிரச்சினைகளை எழுப்பி, எதிர்க்கட்சிகள் அமளியில் ஈடுபட்டதன் காரணமாக, முதலில் இரண்டு முறையும், பின்னர் மாலை 5 மணியளவில் நாள் முழுமைக்கும் அவை ஒத்திவைக்கப்பட்டன.

>>>>>><<<<<<

அமெரிக்காவுடனான வர்த்தக ஒப்பந்தத்தின் மூலம், வேளாண் துறைக்கு எந்த பாதிப்பும் ஏற்படாது என்று தொழில் மற்றும் வர்த்தகத் துறை அமைச்சர் திரு. பியூஷ் கோயல் கூறியுள்ளார்.

இன்று மாநிலங்களவையில் இதுதொடர்பாக அறிக்கை தாக்கல் செய்து அவர் பேசினார்.

சிறு குறு தொழில் துறையினருக்கு இந்த ஒப்பந்தம் புதிய வாய்ப்புகளை வழங்கும் என்றும் அவர் கூறினார்.

உற்பத்தி துறையை வலுப்படுத்துவதற்கான உந்துசக்தியாக இந்த ஒப்பந்தம் இருக்கும் என்றும் அவர் குறிப்பிட்டார்.

வேலைவாய்ப்புகளை உருவாக்குவது மற்றும் பொருளாதார வளர்ச்சிக்கு கூடுதல் உத்வேகம் அளிப்பதற்கான அம்சங்கள் இதில் இடம்பெற்றுள்ளதாகவும் அமைச்சர் தெரிவித்தார்.

நாட்டு மக்கள் நலனைக் கருத்தில் கொண்டே, இந்த ஒப்பந்தம் இறுதி செய்யப்பட்டதாகவும் திரு. பியூஷ் கோயல் கூறினார்.

>>>>><<<<<<

அமெரிக்காவுடனான வர்த்தக ஒப்பந்தத்தின் மூலம், ராஜஸ்தான் மாநிலம் பெரிய அளவில் பயனடையும் என்று அம்மாநில முதலமைச்சர் திரு. பஜன்லால் சர்மா கூறியுள்ளார்.

இன்று ஜெய்ப்பூரில் செய்தியாளர்களிடம் பேசிய அவர், நாட்டின் வலுவான பொருளாதார வளர்ச்சியை எடுத்துரைக்கும் வகையில் இந்த ஒப்பந்தம் கையெழுத்திடப்பட்டிருப்பதாக தெரிவித்தார்.

ஜவுளித்துறை இந்த ஒப்பந்தத்தின் மூலம் பயனடையும் என்றும் அவர் குறிப்பிட்டார்.

ஜவுளி ஏற்றுமதியில் ராஜஸ்தான் மாநிலம் முன்னணியில் இருப்பதையும் திரு. பஜன் லால் சர்மா சுட்டிக்காட்டினார்.

>>>>><<<<<<

மக்களவை எதிர்க்கட்சித் தலைவர் திரு. ராகுல் காந்தி, சீக்கியர்களை அவமதித்துள்ளதாக பிஜேபி குற்றம் சாட்டியுள்ளது.

இன்று புதுதில்லியில் செய்தியாளர்களிடம் பேசிய அக்கட்சியின் மூத்த தலைவர்களில் ஒருவரும், மத்திய அமைச்சருமான திரு. ஹர்தீப்சிங் புரி, பிஜேபி நாடாளுமன்ற உறுப்பினர் திரு. சர்தார் Ravneet Singh Bittu-க்கு எதிராக, திரு. ராகுல் காந்தி கண்ணியமற்ற வார்த்தைகளை பயன்படுத்தியதாக குறை கூறினார்.

நாட்டிற்கு துரோகம் இழைத்தவர் என்று குறிப்பிடும் வகையில், திரு. ராகுல்காந்தி பயன்படுத்திய இந்த வார்த்தை, தனிநபருக்கு மட்டுமின்றி, சமுதாயத்திற்கே எதிராக உள்ளது என்று அமைச்சர் தெரிவித்தார்.

நாடாளுமன்ற நடவடிக்கைகள் சுமுகமாக நடைபெற எதிர்க்கட்சிகள் ஒத்துழைப்பு அளிக்கவில்லை என்றும் திரு. ஹர்தீப்சிங் புரி குற்றம் சாட்டினார்.

>>>>><<<<<<

கல்வித்துறையில் இந்தியாவுடனான ஒத்துழைப்பை வலுப்படுத்த கனடா விரும்புவதாக மத்திய அமைச்சர் திரு. தர்மேந்திர பிரதான் கூறியுள்ளார்.

சமூகவலைதளத்தில் இதனை தெரிவித்துள்ள அவர், கனடாவில் உள்ள 24 பல்கலைக் கழகங்களின் பிரதிநிதிகள், தம்மை சந்தித்து பேசியதை சுட்டிக்காட்டியுள்ளார்.

உயர்கல்வித் துறையில் இருநாடுகளுக்கு இடையேயான உறவை மேலும் வலுப்படுத்தும் நோக்கில் அவர்கள் இந்தப் பயணத்தை மேற்கொண்டுள்ளதாக அமைச்சர் அதில் குறிப்பிட்டுள்ளார்.

>>>>><<<<<<

உள்நாட்டு ட்ரோன் உற்பத்திக்கு ஊக்கமளிக்கப்பட்டு வருவதாக சிவில் விமான போக்குவரத்துத்துறை அமைச்சர் திரு. ராம்மோகன் நாயுடு கூறியுள்ளார்.

சமூகவலைதளத்தில் இதனை தெரிவித்துள்ள அவர், அடுத்த மூன்றாண்டுகளுக்குள் ட்ரோன் துறையில் இந்தியா, மூன்றாவது பெரிய நாடாக உருவெடுக்கும் என்று குறிப்பிட்டுள்ளார்.

>>>>><<<<<<

ரஷ்யா - யுக்ரைன் - அமெரிக்கா இடையேயான இரண்டாவது சுற்றுப் பேச்சுக்கள் இன்று அபுதாபியில் நடைபெறவுள்ளன.

ரஷ்யா - யுக்ரைன் இடையேயான மோதலுக்கு தீர்வு காண்பதற்கான அம்சங்கள் குறித்து இதில் விவாதிக்கப்படவுள்ளதாக எமது செய்தியாளர் தெரிவிக்கிறார்.

>>>>><<<<<<

இந்தியா - கிரிகிஸ்தான் பாதுகாப்பு படையினருக்கு இடையேயான கூட்டுப் பயிற்சி அஸ்ஸாமின் Missamari-ல் இன்று தொடங்கியது.

வரும் 17ஆம் தேதி நடைபெறவுள்ள இந்தப் பயிற்சியில், இந்திய ராணுவத்தின் சார்பில் 20 பேர் பங்கேற்றுள்ளனர்.

இருநாடுகளுக்கு இடையேயான சிறந்த நடைமுறைகளை பரஸ்பரம் பகிர்ந்து கொள்வதற்கு ஏதுவாக இந்த கூட்டுப் பயிற்சி நடைபெறுகிறது.

>>>>><<<<<<

வன்முறையால் பாதிக்கப்பட்டுள்ள சூடானுக்கு, அமெரிக்கா மற்றும் ஐ.நா., இணைந்து மனிதநேய நிதியத்தை ஏற்படுத்தியுள்ளன.

700 மில்லியன் டாலர் மதிப்பில் இந்த நிதியம் ஏற்படுத்தப்பட்டுள்ளதாக ஐ.நா தெரிவித்துள்ளது.

ஐக்கிய அரபு எமிரேட்டும் இதில் முக்கியப் பங்கு வகிப்பதாக ஏஜென்ஸி செய்திகள் தெரிவிக்கின்றன.

>>>>><<<<<<

பங்களாதேஷில் சிறுபான்மையினருக்கு எதிராக நடைபெறும் வன்முறைச் சம்பவங்களை கண்டித்து, விழிப்புணர்வு பேரணிகள் இன்று நடைபெற்றன.

25 நகரங்களில் அமைதியாக இந்தப் பேரணி நடைபெற்றதாக ஏஜென்ஸி செய்திகள் தெரிவிக்கின்றன.

சிறுபான்மையினருக்கு எதிராக நடைபெறும் வன்முறைச் சம்பவங்கள் குறித்து விழிப்புணர்வை ஏற்படுத்தும் வகையில், இந்தப் பேரணிகள் நடைபெற்றதாக தகவல்கள் கூறுகின்றன.

>>>>><<<<<<

ஜப்பானில், நிபா வைரஸ்-க்கான தடுப்பு மருந்து பரிசோதனைகள் ஏப்ரல் மாதம் தொடங்கும் என்று அறிவிக்கப்பட்டுள்ளது.

டோக்கியோ பல்கலைக் கழகம் உருவாக்கியுள்ள இந்த தடுப்பூசியை மனிதர்களுக்கு சோதனை அடிப்படையில் செலுத்தப்படவுள்ளதாக தெரிவிக்கப்பட்டுள்ளது.

முதல்கட்டமாக பெல்ஜியத்தில் இந்த சோதனை நடைபெறவுள்ளதாகவும் அறிவிக்கப்பட்டுள்ளது.

>>>>><<<<<<

குஜராத்தில் நீர் சேமிப்பிற்கான இயக்கம் வரும் 21ஆம் தேதி முதல் தொடங்கவுள்ளதாக அம்மாநில அரசு அறிவித்துள்ளது.

அம்மாநில முதலமைச்சர் திரு. புபேந்தர் பட்டேல் தலைமையில் இன்று காந்திநகரில் நடைபெற்ற அமைச்சரவைக் கூட்டத்திற்குப் பின்னர், இதற்கான அறிவிப்பு வெளியிடப்பட்டது.

>>>>><<<<<<

ஜம்மு கஷ்மீரில், பாகிஸ்தானைச் சேர்ந்த இரண்டு தீவிரவாதிகள் சுட்டுக் கொல்லப்பட்டனர்.

உதம்பூர் மாவட்டத்திற்கு உட்பட்ட பகுதியில், பாதுகாப்பு படையினர் மேற்கொண்ட நடவடிக்கையின் போது, இவர்கள் சுட்டுக் கொல்லப்பட்டதாக எமது செய்தியாளர் தெரிவிக்கிறார்.

இவர்கள், ஜெய்ஸ்-எ-முஹமது அமைப்பைச் சேர்ந்தவர்கள் என்பது விசாரணையில் தெரியவந்துள்ளதாகவும் அவர் மேலும் கூறுகிறார்.

>>>>><<<<<<

Zagreb ஓப்பன் மல்யுத்தப் போட்டியில் இந்தியாவின் *Sujeet Kalkal* இறுதியாட்டத்திற்கு முன்னேறியுள்ளார்.

ஆடவர் 65 கிலோ எடைப்பிரிவு அரையிறுதி ஆட்டத்தில் அவர் அமெரிக்காவின் *Joseph Christopher Mckenna*-வை வென்றார்.

>>>>><<<<<<

19 வயதுக்குட்பட்டோருக்கான தெற்காசிய மகளிர் கால்பந்து சாம்பியன் போட்டியில், இந்தியா 8-0 என்ற கோல்கணக்கில் பூட்டானை வென்றது.

நேபாளத்தின் *Pokhara*-வில் நடைபெற்ற இப்போட்டியில், *Pearl Fernandas* ஹாட்ரிக் கோல் அடித்தார்.

>>>>><<<<<<

ஆசிய துப்பாக்கிச் சுடும் போட்டியில் இந்தியா இன்று, இரண்டு தங்கம், ஒரு வெள்ளி, ஒரு வெண்கலப்பதக்கம் வென்றது.

புதுதில்லியில் நடைபெற்று வரும் இப்போட்டியின், மகளிர் 10 மீட்டர் பிரிவில் *Esha Singh* தங்கப்பதக்கம் வென்றார்.

மகளிர் 10 மீட்டர் குழுப்பிரிவில் தங்கப்பதக்கத்தையும், ஆடவர் 10 மீட்டர் குழுப்பிரிவில் வெள்ளிப்பதக்கத்தையும் இந்தியா வென்றது.

ஆடவர் 10 மீட்டர் பிரிவில் *Samrat Rana* வெண்கலப்பதக்கம் வென்றார்.

>>>>><<<<<<

தோஹாவில் நடைபெற்ற ஆசிய ஸ்ரூக்கர் சாம்பியன் போட்டியில் இந்தியாவின் பங்கஜ் அத்வானி வெள்ளிப்பதக்கம் வென்றார்.

>>>>><<<<<<

19 வயதுக்குட்பட்டோருக்கான உலக கோப்பை கிரிக்கெட் போட்டியின் அரையிறுதி ஆட்டத்தில் ஆப்கானிஸ்தானுக்கு எதிராக 311 ரன் எடுத்தால் வெற்றி என்ற இலக்கோடு பேட் செய்து வரும் இந்தியா சற்றுமுன்வரை 30 ஓவரில் 2 விக்கெட் இழப்புக்கு 229 ரன் எடுத்துள்ளது.

ஹாராரே-யில் நடைபெற்று வரும் இப்போட்டியில், டாஸ் வென்று முதலில் பேட் செய்த ஆப்கானிஸ்தான், நிர்ணயிக்கப்பட்ட 50 ஓவரில் 4 விக்கெட் இழப்புக்கு 310 ரன் எடுத்தது.

>>>>><<<<<<

உலக கோப்பை டிவென்டி டிவென்டி கிரிக்கெட் போட்டியில் இந்தியா - தென்னாப்பிரிக்கா இடையேயான பயிற்சி ஆட்டம் சற்றுமுன் தொடங்கியது.

நவிமும்பையில் நடைபெற்று வரும் இப்போட்டியில், டாஸ் வென்ற இந்தியா முதலில் பேட் செய்து வருகிறது.

>>>>><<<<<<

Cappadocia சர்வதேச டேபிள் டென்னிஸ் போட்டியில், இந்தியாவின் Divyanshi Bhowmick - Syndrela Das இணை காலிறுதிக்கு முன்னேறியுள்ளது.

மகளிர் இரட்டையர் பிரிவு முதல் சுற்று ஆட்டத்தில், இந்த இணை 5-11, 12-10, 11-7, 12-10 என்ற செட்கணக்கில் ரஷ்யாவின் Valeria Kotsiur - Valeria Shcherbatyki இணையை வென்றது.

மகளிர் ஒற்றையர் பிரிவில் Divyanshi Bhowmick காலிறுதிக்கு முந்தைய சுற்றுக்கு முன்னேறியுள்ளார்.

>>>>><<<<<<

ஸ்பெயினில் நடைபெற்று வரும் சர்வதேச குத்துச்சண்டை போட்டியில், இந்தியாவின் Hitesh Gulia மற்றும் Preeti இரண்டாவது சுற்றுக்கு முன்னேறியுள்ளனர்.

>>>>>END<<<<<<